

అగ్రహ కారణ మైంది. కాని వెంకటేశ్వర్లు తన బాల్య స్నేహితుడని నలుగురి చెవులా వేస్తూండటం చాలా అవసరమనీ, తనికమీద ఆయనవంక తేరిచూడలేక పోవటంవల్ల తనకు కలిగే హాని ఏమీ లేదనీ తీర్మానించుకున్నాడు రాఘవయ్య. ఆ పెద్ద మనిషి యిప్పు డావ్రకారంగానే వెంకటేశ్వర్లుగారి దృష్టి తప్పించి ఇల్లంతా కలియచూసి, "యెలాగైనా యింటికి సంబంధించిన జ్యోతి లేకపోయిన తరవాత యిల్లు కళావిహీనంగా ఉండటంలో ఆశ్చర్యం ఏమిటి? మళ్ళీ కొంత కాలం ఇలా—"

"తరవాత?" అన్నాడు వెంకటేశ్వర్లుగారు.

తన దోరణిలో తను అనడలుచుకున్న ముక్కె వెంకటేశ్వర్లుగారి ప్రశ్నకు సమాధానంగా అనాలంటే రాఘవయ్యకు ఒక్క షణం నోరు వట్టేసింది. పాడ బోతున్న వాణ్ణి పాడమన్నట్టు. కాని చాలా డక్కాముక్కలు తిని చేవ దేలిన ఘటం కాబట్టి తట్టుకున్నాడు.

"తరవాత యేముంది? కల్యాణం! ఆగుతుందా ఏమిటి?"

"నాకింకా ఆ మాట తట్టలేదు సుమా!" అన్నాడు వెంకటేశ్వర్లుగారు.

ఆయన మాటలో ఎక్కిరింపు రాఘవయ్య గమనించ లేడు.

"తట్టలేనూ! యింకా సిదగ్గిరికి ఎవరూ రాలేదేమిటి? నాలో నీ విషయం నలుగురైదుగురు ప్రస్తావించారు. చిన్నవాడు, జమీందారు, బుద్ధిమంతుడు, మంచి పదవిలో వున్నవాడని శిఫార్సు చేశాను."

"ఎవరు చిన్నవాడు?"

"నువ్వే, ముప్పైఅయిదేళ్ళవాడు ముసలివాడా ఏమిటి?"

"మనిద్దరికీ ఒక్కసారే అక్షరాభ్యాసమయింది. తెలుసునా? నీ వయస్సెంత?"

రాఘవయ్య ఆశ్చర్యం నటించాడు. ఆయన వయస్సు నలభై అయిదుకే మాత్రమో ఎక్కువే కాని తక్కువ కాదు.

"అయితే మాత్రం! డెబ్బైఏళ్ళకు పునర్వివాహం చేసుకున్నవాళ్ళున్నారు"

"యిచ్చేవాళ్ళుంటే...."

"నీ కిచ్చేవాళ్ళేలేరా? ఎనభై మంది పిల్లలు దొరుకుతారు. ఆ పూచీ నాది. కాని అన్నివిధాలా అనువైన పిల్ల నేను చూసినంతట్లా—"

"యిచ్చేవాళ్ళు నన్ను చూస్తారా? నా ఆస్తి చూస్తారా!"

"అది చాలా కష్టమైన ప్రశ్న. కాని నిన్ను చూసి యిచ్చేవాళ్ళు లేకపోలేదు."

"ఒక్కొక్క చెప్ప"

"నేను" రాఘవయ్య చిరునవ్వు నవ్వాడు.

వెంకటేశ్వర్లుగారు భావరహితమైన మొహంతో రాఘవయ్యవంక నిదానించి చూశాడు. రాఘవయ్య నైచ్యాన్ని గురించి ఆయన కేవిధమైన అనుమానం ఎన్నడూ లేదు,

“నేనూ మా శారదాంబకు ఎక్కడ తగిన సంబంధం దొరుకుతుందా అని చూస్తున్నాను, వెంకటేశ్వర్లు! యిదే యింకోళ్ళయితే తొందరపడి పెళ్ళి చేసుకోమన్ను. కాని నా దగ్గర నీకు అనుమానం ఎందుకు? చిన్నప్పటినించి పిల్లదా న్నెరుగుదువు కదా! దాని అంద చందా లెరుగుదువుకదా! దాన్నింకోకరి కివ్వటానికి కూడా నాకిష్టంగా లేదు”

వెంకటేశ్వర్లుగారు మాట్లాడలేదు. రాఘవయ్యకు కొద్ది నిరుత్సాహం కలిగినా వెనక్కు తియ్యలేదు. ఆ వేడిమీదనే మరిరొండు దెబ్బలుకొట్టి చూద్దా మనుకున్నాడు.

“నీ కెలాగో పెళ్ళి కావలసి వుంది. నాపిల్లకూ వివాహం కావాలి సీతో సంబంధమంటే నాకెంత ఉత్సాహంగా వుందో నీకూ అంత ఉత్సాహంగానే వుందని అనుకుంటున్నాను. ఆలోచించుకో కొత్తవాళ్ళతో సంబంధం చేసుకుని పెళ్ళయిన మర్నాటినించి సకలమైన ససావర్ణం కందె స్నేహితంలో బాంధవ్యం—”

వెంకటేశ్వర్లుగారు ఏ సమాధానం చెప్పకుండా సరిగా అయిదునిమిషాలు కూర్చున్నాడారోచిస్తూ.

“ఒక్కసారి మీ పిల్లతో నేను మాట్లాడాలి.”

“అంతకన్నానా? ఇప్పుడే మా యింటికి పోదాం పద!”

రాఘవయ్య ఉత్సాహం చెప్పటానికి వీల్లేదు.

“రే వుదయం ఎనిమిదింటికి వస్తాను సరిగా”

రాఘవయ్య తన కుమార్తె వివాహం అయిపోయినట్టే భావించుకున్నాడు. ఇక తనకు దబ్బు కొరత లేదు. ఎస్టేట్ కంతా తనే మేనేజరు. ఇంత అస్తీ తన కూతురి సంతానానికే వస్తుంది. వెంకటేశ్వర్లుగారికి ప్రథమ కళత్రంవల్ల కలిగిన కుమారుడు లక్ష్మీకాంతం వున్నాడు. మొదటినించి శారదకు, ఆ పిల్లవాడికి స్నేహం. రాఘవయ్య దృష్టి చాలా కాలం లక్ష్మీకాంతంమీద వుంటూ వచ్చింది. తన కుమార్తె ఇంకా పసిపిల్లగా ఉన్న రోజుల్లోనే “అడుగోవే బావ, బావను పెళ్ళి చేసుకుంటామా?” అంటుండేవాడు రాఘవయ్య. కాని ఇప్పుడదంతా పోయింది. మూడేళ్ళకింద వెంకటేశ్వర్లుగారు కొడుకును యింట్లోనుంచి వెళ్ళ గొట్టాడు. మళ్ళీ తండ్రి కొడుకులు ఒకరి మొహం ఒకరు చూసుకోలేదు. ఈ

వైరానికి - లక్ష్మీకాంతానికి, సవతితల్లికి ఏదో సంబంధ మున్నదని తప్ప మిగిలిన విశేషా లెవ్వరికి తెలీలేదు. తండ్రి కొడుకు లిద్దరూ ఆ విషయం ఎవరితోనూ యె త్తలేదు. లక్ష్మీకాంతం నిర్దోషి అనుకోటానికయినా ఈ మూడేళ్ళ నించీ అతన్ని గురించి చాలా చెడ్డ కబుర్లు వినబడుతూ వచ్చినై.

వెంకటేశ్వర్లుగారి రెండో భార్య పోయిన తరవాత కూడా తండ్రి కొడుకులు కలవక పోవటం చూసి శారదకు ముసలాడు తప్పడనుకున్నాడు రాఘవయ్య. ఇక లక్ష్మీకాంతం పితృతానికి బాహ్యుడే. పాపం రాఘవయ్య ప్రయత్నాని కన్నీ అడ్డాలే అయినై. చివరకు వెంకటేశ్వర్లును చూడబొయ్యే టప్పుడుకూడా యింతా చేస్తే వెంకటేశ్వర్లు మళ్ళీ పెళ్ళి చేసుకుంటానంటాడో తేదోనని అనుమానమే. ఇంతకు భగవంతుడు తనయందుండ బట్టే-

తన స్నేహితుణ్ణి వసారా గదిలో కూర్చోబెట్టి రాఘవయ్య అదివరకే పూర్తిగా అలంకరించి పున్న శారదను తెచ్చాడు.

“మే మిద్దరం కా స్నేహ రహస్యంగా మాటలాడుకోవాలి. నువ్వేదైనా పని వుంటే చూసుకో” అన్నాడు వెంకటేశ్వర్లుగారు.

రాఘవయ్య మనసులోనే ‘అంతకంటేనా?’ అనుకుని బయటికి నిష్క్రమించాడు.

“పరపాలేదు. తలుపు తెరిచే వుండనీ” అన్నాడు వెంకటేశ్వర్లు. రాఘవయ్య తలుపువలననించి సంభాషణ వినటాని కవకాశం లేనందువల్ల హతాశుడై తలుపు తెరిచి వెళ్ళిపోయినాడు.

వెంకటేశ్వర్లు శారదను చూసి “మా లక్ష్మీ బతికుంటే ఈపాటి కీ పిల్ల వయస్సుది. ఇంత బాగుండేదేమో కూడా” అనుకున్నాడు. శారద మాత్రం ఆయన్ను లక్ష్యం చెయ్యకుండా కొంచెం సేపు అటూ ఇటూ పచారుచేసి చివరకు అలమారు దగ్గరికి పోయి తన వొంటిని ఉన్న రొండు మూడు నగలూ తీసేసి అలమారులో పెట్టి తీరిగ్గా జడ విప్పకోటం మొదలుపెట్టింది.

“అమ్మాయి! నీ కేన్నేళ్ళు?” అన్నాడు వెంకటేశ్వర్లుగారు.

శారద కనుబొమలు ముడేసి “మీ కన్న నలభై ఏళ్లు తక్కువ” అన్నది.

వెంకటేశ్వర్లుగారు నవ్వేడు. “ఆ! అంత అన్యాయంగా వుండదు. వదేళ్ళయినా లేవా నీకు?”

“ఇంకా రెండేళ్ళెక్కువే.”

“జుట్టు విరబోసుకున్నా అందంగానే వున్నావు. పెళ్ళికూతుర్ని చేస్తే ఇంకా బాగుంటావు నేను వచ్చిన పని తెలుసునా?”

"అ! నా గొంతు కొయ్యటానికి. నా గొంతంత సులభంగా తెగడు"

"ఏమంత మాటన్నావు? నీకు కల్యాణం అయే ఏర్పాటు చేద్దామనుకుంటున్నానే!"

శారద దైర్యంగా వెంకటేశ్వర్లుగారిని సమీపించి ఆయనవంకే చూస్తూ నిలబడ్డది. నడుముకు చేతులు పెట్టుకోటం ఒక్కటే తక్కువనుకున్నాడు వెంకటేశ్వర్లుగారు. ఆయన కప్పుడే ఆ పిల్లను చూస్తే భయం కూడా ప్రారంభమయింది.

"నన్ను మా నాన్న మీకిచ్చి చేస్తే నూతిలో పడతాను. జ్ఞాపకం వుంచుకోండి. నే నాదపిల్లలందరిలాంటి దాన్ని కాదు. మా అమ్మ సన్నెప్పడు శక్తి అని పిలుస్తుంది. కిటికీలోనించి గాలివచ్చి ఆ పిల్ల జుట్టు అటూ ఇటూ కొట్టేస్తున్నది.

"దాదాపు అలాగే వున్నావు, అయితే నన్ను చూస్తే నీకంత మంచి అభిప్రాయం కలగటానిక్కారణం?"

"మీరు మనిషికాదు. అయితే కాంతాన్ని పెళ్ళాం మాటలు సమ్మి ఇంట్లోనించి వెళ్ళగొడతారా?"

వెంకటేశ్వర్లుగారు కొంచెం సేపు జవాబు చెప్పలేదు.

"నువ్వందరితో ఇలాగే మాటలాడుతావా?"

"మాటలాడను"

"నాతోనేనా?"

"అ!"

కొంచెం సే పిద్దరూ మౌనంగా ఊరుకున్నారు.

"కాంతంవల్ల తప్పు లేదని సీకేం నమ్మకం?"

"నాకు తెలుసు, నేను కాంతాన్ని ఇంత దాన్నప్పటినుంచి ఎరుగుదును."

"నే నెరుగనా?"

"ఎరగరు."

"ఇప్పుడు కాంతం ఎవరితో తిరుగుతున్నావో తెలుసునా?"

"అ!"

"రౌడీలు. బోగంవాళ్ళు."

"మీకన్నా, మీ పెళ్ళాంకన్నా మంచివాళ్ళే."

వెంకటేశ్వర్లుగారు దీనంగా నవ్వాడు.

"నీకెలా తెలుసు!"

"లేకపోతే కాంతం వాళ్ళతో యిన్నాళ్ళు కలిసి వుండడు."

“కాంతం ఉన్నచోట చెడుండదా?”

“ఉండదు”

“నీ కింత ధైర్యంగా మాట్లాడటం ఎవరు నేర్పారు?”

“మీ అబ్బాయి”

శారదకు కాంతం స్నేహితం కాక శిష్యత్వం కూడా వుందన్న మాట!

“కాంతం ప్రతిరోజూ ఇక్కడికి వస్తుంటాడా?”

“అ.”

“నా విషయం ఏమన్నా అంటాడా?”

“అనడు. తన నోటివెంట మీ విషయం ఎప్పుడన్నా మాట తూలివస్తే ఆ రోజునించీ తనతో నన్ను మాటరాడ వద్దన్నాడు”

వెంకటేశ్వర్లుగారు ఆశ్చర్యపడి “ఎందుకు?” అన్నాడు.

“తెలివిగలవాడు కనక.”

“అయితే అటువంటిదేదైనా జరిగితే వాడితో మాటలాడటం మానేస్తావా?”

“మానసు”

“ఏం?”

“మిమ్మల్ని తిట్టడానికి నాకేమీ అభ్యంతరం లేదు—”

“అందరాడవాళ్ళూ యిలా మాట్లాడటం నీ కిష్టమేనా?”

“అందరి కొడుకులూ కాంతం స్థితికి రావటం మీ కిష్టమా?”

“లేదు”

“నాకూ లేదు.”

“అది కాంతం తప్పిమో.”

“కాదు. అయితే ఇదీ వా తప్పే”

“అయితే వాడికోసం నువ్విట్లు మారిపోయినావా?”

“అ.”

వెంకటేశ్వర్లుగారు నవ్వుకుంటూ ‘నిన్నింకా ఎంత సేపు పరీక్ష చెయ్యను’ అనుకున్నాడు దిగ్గిరిగానే.

“ఇంత సేపు నన్ను పరీక్ష చెయ్యండి అని మిమ్మల్ని బొట్టు కాటుక పెట్టి పిలవలేదు. బహుశా మా నాన్న నడిగితే తెలుస్తుంది ఇంకా ఎంత సేపు పరీక్ష చెయ్యాలో.”

“మా కాంతంవల్ల తప్పలేదని చాలా కాలం కిందటనే కనిపెటాను.”

“మీ కా మాట అనటానికి నామోషి లేదా? నిజం తెలిసిన క్షణం వెళ్ళి మీ అబ్బాయి కాళ్ళెందుకు పట్టుకోలేదు?”

